

## కాం ది శీ కు లు

ఉత్తరం ఇంకోసారి చదివాను: “కాందిశీకుణ్ణులు రేపు సాయంత్రం నీదగ్గరకు వస్తున్నా, కాస్త స్టేషన్ కు రావాలి—”

అదే నాకు అర్థమవటంలేదు. బాంబులకు భయపడి పరుగెత్తేవాళ్ళందరూ కాందిశీకులుగా దినత్రికల్లో పేర్కొనబడుతున్నారు. మరి యీ కృష్ణమూర్తి కాందిశీకుడేలా అయ్యాడు ? ఏవిధంగాచూచినా గుంటూరు యుద్ధభయమున్న ప్రదేశంకాదాయ. అందులోనూ ఇండియా తూర్పు తీర పట్టణాల్లో అల్లకల్లోలమంతా యీ నెలరోజుల్లోనూ పూర్తిగా అణిగిపోయింది. ఈ పరిస్థితుల్లో అతను ‘కాందిశీ కుడి’గా వస్తున్నానని రాయటంలోని అంతరార్థమేమిటి ?

ఆ పగలంతా ఆలోచించాను..... ఆమాటకు నాకు నవ్వు వచ్చిందేకాని, అసలు కీలకం ఎక్కడుందో తెలియలేదు. పోసీ కవిత్వధోరణిని నాకు కాస్త రుచిచూపటానికి ప్రయత్నించాడనుకున్నా—నాబుల్లి బుర్రకు యెక్కని కవిత్వాన్ని నేనెలా అర్థంచేసుకోగలననుకున్నాడు ? ఆ ‘కాందిశీ కుడు’ అనేమాట—ఎన్ని నిఘంటువులు తిరగేసినా, నాకున్న కొద్ది భాషాజ్ఞానాన్ని ఎన్నిదిక్కుల తరచిచూచినా—కనీసం అతని ఉద్దేశపు ఛాయకూడా గ్రహించలేక పోయాను. ఇక లాభంలేదని రెండోమార్దంలేక అతని రాకకోసమే ఎదురుచూడ సాగాను—

సాయంత్రం బండిలో నాకు అంతుపట్టని ‘కాందిశీ కుడు’ దిగనే దిగాడు; తనతోపాటే యిద్దరు లైసెన్సు కూలీ

అతను సరిపడే సామానుకూడా దింపాడు. ఈ బుల్లి సంసారాన్ని చూసేటప్పటికే—కృష్ణమూర్తి నిజమైన కాంధీశీకుడుగా తోచాడు. అతను యీ వూరు యే వ్యవహారాలమీద వచ్చాడో తెలుసుకునేందుకు యీ సామానేమీ సహాయపడలేదు. ఇంతవరకూ వింటూవచ్చిన 'కాంధీశీకుడు' నిజంగానే దర్శనం యిచ్చేటప్పటికి—నా అనుమానాలు ఒకటికి పది అయినయ్యాయి.

మామూలు కుశలప్రశ్నలన్నీ అయ్యాక, యీ బండెడు సామానుతోనూ యిల్లు జేరాం.

“ఇల్లంతా ఖాళీగానే వుండే!” అన్నాడు అతను.

“.... కాన్పుకు వెళ్ళింది—”

“మంచిదే!” అన్నాడు, నవ్వుతూ.

హోటల్ మెతుకులునంజి, వెన్నెట్టూ సిగరెట్లు ముట్టించి లోకాభిరామాయణం పారాయణలో పడ్డాం.

“ఇంతకూ నువ్వు కాంధీశీకుడివి ఎలాగయ్యావ్?”

అన్నా, ఆమాటకువోచే వ్యాఖ్యానాన్నంతట్నీ తీరిగ్గా జీర్ణించుకునే సమయం ఇదేనని తోచి.

అతను నవ్వి, “అక్కడ విధానం బెద్దియన—” అని ఆగాడు.

వినాలనే కుతూహలం కొద్దీ, “చెప్పు—” అని హెచ్చరించా.

“ఈమధ్య మెడ్రాస్ నుంచి కాంధీశీకులు రెళ్లుపట్టకుండా వచ్చారు—జ్ఞాపకం ఉందా?”

“మెడ్రాస్ నుంచి వచ్చారుకాని, గుంటూరు నుంచి కాందిశీకులేమిటి?” అన్నా, నాకు సరిగ్గా ఎంతవరకూ అర్థమైందో చెప్పకుంటున్నట్టు.

“....అదే—ఆ మెడ్రాస్ ముఠాలోనేవచ్చి పడ్డాడు!”

“ఎవరూ?”

“రాఘవరావ్!”

“ఏఁ రాఘవరావ్?”

“నీకు తెలియదు కాబోలు — నేటి సాహిత్యశాఖలో ఇరుక్కున్న వ్యక్తులపేర్లు కాస్తవినన్నా ఉండవాయె!..... సరే—చెప్తాను విను : వాడొక కవి. కవిత్వం ఇక్కడ పొట్టనింపే వస్తువు కాకపోవటంవల్ల, మెడ్రాస్ జేరి—నానా అవస్థలూపడి ఒక ప్రతికాఫీసులో ఎలాగో ఉద్యోగం సంపాదించాడు—”

“ఎడిటరా?” “అదే—ప్రూఫురీడరు—”

“ఉహూఁ..... తరువాత?”

“ఏముంది? విశాఖపట్నం, కాకినాడల్లోపడ్డ బాంబులు ఉత్తరదిశనుంచీ, కొలంబోలో పడ్డబాంబులు దక్షిణదిశనుంచీ కవిని అదరగొట్టినాయ్. ఈ ప్రాణగండం తప్పించుకునేందుకు, కవిమీద దయదల్చి ఆఫీసువాళ్లు శెలవ ఇచ్చే స్థితిలో లేరు. ఒక్కొక్కరే రాజీనామాలిచ్చో, చెప్పకుండా చల్లగా జారుకోవటం చూశాక. కవికి మహాపట్టణం మీద ఇన్నాళ్లువున్న ప్రేమకాస్తా పోయింది. ప్రాణంమీది తీపి

అధికమై, అర్ధరాత్రి ఎవరిచెవివా నెయ్యకుండానే, ఆ చీకట్లో కాందిశీకుల గుంపులో చేరి—గుంటూరు జేరుకున్నాడు—”

ఈ సోదంతా అతను ఎందుకు చెప్తున్నాడో, ఎక్కడో మొదలైన సంభాషణ ఎక్కడకో పోతోందని గమనిస్తున్నాడో లేదోననే అనుమానం అధికమై, హెచ్చరికగా, “ఇంతకూ అసలు సంగతేమిటి?” అన్నా.

“వచ్చి నాగదిలో బిఛాణా పరిచాడు .... మొదట్లో చాలాకులాసాగా వుంది. వాడితో కలిసి తిరగటమంటేనే సరదాగావుండేది. వాడిఖర్చులన్నీ భరించటంలోని భారాన్నీ మొదట్లో నేనేమీ ‘ఫీ’ లవలేదు ....

ఇదిచూసి ఇంతకుపూర్వంకాల్చే డక్కన్ సిగరెట్లను విసర్జించి సిజర్నల్లోకి దిగాడు. హోటల్లో స్పెషల్ కర్డ్ లేంది ముద్దదిగదాయె! చీకటి పడగానే ఏసినిమాయో చూడక పోతే నిద్దరపట్టదని పేచీవేసేవాడు. ఏదో మెడ్రాస్ జీవితానికి అలవాటు పడ్డాడుకదానని వాడికోర్కెల్ని సాగనిచ్చాను.. కాని క్రమక్రమంగా వాడు మితిమీరి ఏకుమేకయ్యాడు. తనకున్న కోర్కెల్లో దాపరికాన్ని పూర్తిగావదిలాడు. ఖర్చుభరించటం దుర్భరమైంది. నాకువచ్చే నాలుగొందల రూపాయిల గ్రాసం లోనూ ఏడాదంతా గడవాలాయె! పెళ్లాం బిడ్డలు లేక పోయినా పట్టణంలో ఆమాత్రం ఖర్చుకాకుండా వుంటుందా? వీడికోసమని నాసౌఖ్యాల్ని ఎక్కడ బలియిచ్చేది?”

“ఇంతకూ ఏమైంది?”

“అయేందుకు యేముంది? ఉద్యోగం లేనన్నాళ్లూ వాడికి యీ ప్రపంచంలోవున్న బంధువుల ఇళ్లూ, స్నేహితుల ఇళ్లూ బీరుపోకుండా తిరిగేశాడు. ఇక నాలుగు రోజులపాటు మొద్రాసులో స్నేహాన్నినటించిన పాపంవల్ల నేనొక్కణ్ణే వీడికి దొరికాను. మొదట్లో గౌరవంచేత, తరువాత మొహమాటంవల్లా — రెండు వారాల వరకూ ఓర్చుకున్నాను. వీడేమో వదిలేట్టు కన్పించలేదు. పోనీ వెళ్లిపోమొందామా అంటే — మొహాన్న కొట్టినట్టు ఎట్లా చెప్పటం? వాడు నిర్భయంగా విడిచినచొక్కాను ఎక్కడపడితే అక్కడే పడేయ్యటం చూస్తే — వాడిజేబులో సెకండ్ హాండ్ పర్స్ నిలువతప్ప ఇంకేమీ లేదని తేలిపోయింది.... ‘మళ్ళీ ఉద్యోగంకోసం ఎక్కడన్నా ప్రయత్నించరాదా?’ అన్నా తొక కంగా ఒకనాడు. ‘మనకు ఎవరిస్తారు? వెధవ ఉద్యోగం — పోనిస్తూ!’ అన్నాడు. వాడి వాలకంజూస్తే, స్నేహితుడే దొరకాలికాని వాడి అంతు కనుక్కునే ఉద్యోగమే భూలోకంలో ఎన్నుకోదగ్గదిగా — ఎన్నడో తేల్చుకున్నట్టు కనిపించింది. రెండుమూడు రోజులు దీర్ఘాలోచనచేసి, వీడు మనను వదలడు కనుక, మనమే వీణ్ణి వదలించుకోవటం మంచిదని నిశ్చయించుకున్నా, ఏవో అరంటు పనులవంక పెట్టి మరి నెలదాకా రావటం పడదని వాడికి నచ్చజెప్పి, మెల్లిగా ఇటుజేరుకునేప్పటికి తలప్రాణం తోకకు వచ్చింది. పదిహేను ఇరువైరోజుల వరకూ వాడు నాకోసం గుంటూరులోనే కాచుకోని వుంటాడనే నా నమ్మకం. ఆ కాందిశీకుడే నన్నొక కాందిశీకుడుగా తయారు చేశాడు — తెలిసిందా?”

నాకు 'కాందిశీకుడు' అనేమాటకు పూర్తిగా అర్థం తెలిశాక, కృష్ణమూర్తితో పాటే నవ్వు తప్పిందికాదు.

## 2

మొదటి నాలుగైదురోజులూ చాలా కులాసాగా గడిచినాయ్.... ఒక రాత్రి అతను నిద్రపోగానే ఆలోచనలో పడ్డాను.

నెలకువచ్చే ముప్పై రూపాయిల్లోనూ—మా ఆవిడ మందులకూ, మాకులకూసోను—మిగతా పైకం బిల్లుదగ్గర పెట్టుకు వాడుకోకపోతే ఇదివరకేవున్న అప్పులు మరికాస్త పెరగటం తప్పదు. ఈఉద్యోగం ఒక్కటే నమ్ముకుకూర్చో వటంవల్ల మరీ జాగ్రత్తీసుకోవటం అవసరమైంది. ఇలాటి జీవితంలో ఇంకో స్నేహితుణ్ణి ఎన్నాళ్లని పోషించగలను? పైగా కృష్ణమూర్తి ఉన్నవాడేనాయో! తనపస్సోలోంచి కానీకూడా ఖర్చుపెట్టడు; అతన్ని ఖర్చుపెట్ట నీకపోవటం నాలాటివాడు తప్పనిసరిగా పాటించాల్సిన అతిథిగౌరవమైంది. మరీ అసలు వున్నదానికన్న నాలుగైదు రెట్లుగా అతనిఎదుట నటించటాన్ని—ఉన్నట్టుండి, ఇప్పుడు తీసెయ్యటం—నన్ను నేను బైటపెట్టుకోవటమే అవుతుంది. ఇలాటి గౌరవాన్నే మరికొద్ది రోజులు నేనుపాటిస్తే—నాగతేంకాను?

ఇతనిమాటల ధోరణిని పట్టిచూస్తే—ఆ కవిగాడికోసం మరోరెండు వారాలన్నా ఇక్కడ బిఛాణా పరిచేట్టున్నాడు. ఏదైనా ఇతర పనిమీద వచ్చినవాడైతే—పనవగానే వెళ్తాడనే

నమ్మకం వుంది; కాని యేపనీ లేకుండా వచ్చినవాడు ఎన్నాళ్లన్నా ఉండొచ్చు! మరీ అతని సాహిత్య శాఖతో యీ నాలుగైదు రోజుల్లోనూ దొరికిన ఇతర స్నేహితులు అతన్ని ఇప్పట్లో వదిలేట్టు కూడా లేరు!

ఐనా అతను నా కేమంత పెద్దస్నేహితుడు? ఎప్పుడో ఇంకో స్నేహితుడిద్వారా పరిచయమై ఇరవై సాయింత్రాల పాటుకలసి తిరిగిన స్నేహమేనాయె! కాల పరిమితినిపట్టి స్నేహితం బలాబలాలు లేకపోయినా—మా యీ స్నేహం యేమంత చెప్పుకోదగ్గది మాత్రం కాదు. మొదట్లో యీ స్నేహితాన్ని వృద్ధి చేసుకోవాలని వున్నా—పూర్వ స్నేహం యీ అతిథి రూపాన మెడకు చుట్టుకున్నాక— ఆకాస్త అభిలాషా జారుకుంది.

ఐన బంధువుడు వరసాగ్గా వారం రోజులు తిప్పవేస్తేనే ఎంతో కష్టంగా వుంటుంది. ఇక యీ బాదరాయణ సంబంధీకుడు—జబర్దస్తీగా బస్తీ ఖర్చులన్నీ నాకు రుద్దు తూంటే ఎలావుంటుందీ! ఎంతదూరపు బంధువుడైనా— వీధిలోకి ముప్పికి వచ్చినవాడికి చెప్పినట్లుగా 'దయచెయ్యి' అని ఎలాచెప్పగలం! సాంఘికంగా సమానమైన వ్యక్తితో అసలు మామూలు మాటల్లోనే అతిజాగ్రత్త తీసుకోక తప్పదు. ఆ అనసూయాదేవి అతిధుల్తోపడ్డ అవస్థంతా జాపకం వచ్చింది.

మొదట్లో అతనిముఖంలో మెరిసే చిరునవ్వుకు నా ఒళ్లు ఉప్పొంగేది; కాని ఇప్పుడు అతని ముఖంచూస్తే—

నాదృష్టి పడకుండా చేసుకునే ఉపాయంలేదా అనిపించిచేది. ఈ పాడు స్నేహితం ఎక్కువైనకొద్దీ....అతని మాటలు విని ఆనందించే రోజులుకూడ గడచి పోయినై. ఏదో చెవులున్నయ్ కనుక వింటున్నానే కాని ఆమాటల్ని అర్థంచేసుకునేందుకు కూడా శ్రమ తీసుకోవటంలేదు.

ఆకవి కడుపు చల్లగా— ఇతని భుజాన ఎక్కుతే, అదొచ్చి 'ఎలట్రీక్ షాక్' లాగు నామీదపడ్డది. ఇక యీ కాంధీశీకుణ్ణి ఎలాగైనా వదిలించుకోవాలి....దీనికి ఎక్కువ శ్రమ పడనక్కర్లేదు. ఎందుకంటే, ఒక అతిథి బెడద వదిలించుకునేందుకు, ఇతను యేపనిచేశాడో, అది వచ్చిన నాడే నాకు పాఠంలాగు నూరిపోశాడు. ఇక ఆ సూక్ష్మ మార్గమే నాకు కర్తవ్యం—అంటే రహదారి !

కాని, ఇతనికన్న తెలివితేటల్తో తప్పించుకోవాలి. ఒకసారి మోసపోయిన వాడికి, అంతకన్న బలమైనమోస మైతేనేకాని పారదు. సరైన నమ్మదగ్గ కారణాల్ని నేను చూపకపోతే, అతను పైకి నమ్మినట్టు నటించినా, లోపల అసలు సంగతి గ్రహించకపోడు. ఊరు వదిలి వెళ్లాలంటే, నాకు ఇంకోచావుకూడా వుంది. కృష్ణమూర్తిలాగు నిరుద్యోగినై తే ఫర్వాలేదు; కాని ఆఫీసులో శెలవు దొరకే మార్గంకూడా వెతుక్కోవాల్సిన బాధ్యత ఒకటి నాకు వుంది.

మరో రెండు రోజుల ఆలోచనతో రెండుపనులూ కలిసివచ్చే పన్నాగం పన్నాను. ఒక తెలిగ్రాంను సృష్టించి,

అందులో మాఅత్తగార్ని టైఫాయిడ్ రోగిగా రంగువేశాను. దాని మహత్యంవల్ల ఆఫీసులో అరనెల శెలవు దొరికింది.

కాస్త విచారకరమైన మొహంవేసి, కృష్ణమూర్తికి టెలిగ్రాం చూపాను.

“ఐతే ఎప్పుడు వెల్టావ్?” అన్నాడు, అతను.

“సాయింత్రం బండికి—”

“నేనూ వెల్టాను—”

“ఇంకోవారం ఉండు; బహుశా అప్పటికి వచ్చేస్తాను—” అన్నాను, మర్యాదకోసం, అన్నాక ‘సరే’ నంటూడేమోనని నా గుండెల్లో రాయిపడ్డది.

“కాదులే .... టైఫాయిడ్ గా! బాగా తగ్గేదాకా వుండకపోతే యేంబాగుంటుందీ?”

“మరి నువ్విప్పుడు ఎక్కడికి వెల్టావ్?”

“ఇంకో స్నేహితుడి దగ్గరికి”

చివరకు తప్పని సరిగా ఒప్పుకున్నట్టు తలూపాను.

నాకూ ఇంకోస్నేహితుణ్ణి వెతుక్కోవాల్సిన అవసరం ఉండనేవుంది, ఆనిర్భాగ్యుణ్ణి కూడా త్వరలోనే తేల్చుకున్నాను!

సాయింత్రం రైలెక్కాను. బండి బయలుదేరింది కాని, నేనొక కాందిశీకుణ్ణియాననీ, నా నిర్భాగ్య స్నేహితుడు కూడా మరో కాందిశీకుడుగా నామూలాన తయారౌతాడనీ ఆలోచించనేలేదు.